



KVÍVÍKAR KOMMUNA

Kunningarblað við árslok 2017

Gledilig jól og gott nýggjár

BYGDARÁÐIÐ KOMIÐ VÆL FRÁ BYRJAN

Hóast ikki av størstu kommunum í landinum, so er Kvívíkar kommuna væl fyri. Bæði figgjarglaga, og tá ræður um tænar og hentleikar til okkum borgarar, ið búleikast her.



Heri Müller
borgarstjóri

Sitandi bygdaráð hevur nú eitt ár á baki, og skal eg sjálvur siga tað, so haldi eg, at vit eru komin væl frá byrjan, síðani vit settu okkum við róðrið, 1. januar 2017.

Eitt av okkara heilt stóru málum, ið hevur verið ávegis í nógv ár, men sum av ymsum orsökum hevur verið trupult at loysa, er umsiðir komið upp á pláss. Í september kundu vit hátíðarhalda bátahylin á Válinum, sum nú er tikin í nýtslu. Hetta var ein stórir dagur fyri kommununa, at vit kundu seta endaligt punktum fyri eitt mál, sum tástandi bygdaráð setti sær fyri at fáa framtíðar fyri umleið 16 árum síðani.

Hóast bátahylin er tikin í nýtslu, so er møguleiki fyri at økja um bátaplássini við leggja út fleiri flótibryr, ið kann geva pláss fyri enn fleiri bátum. Somuleiðis er ætlanin at hækka grótkastið fyri at verja betur móti veðrinum. Onkrir av grótkastormunum vísu seg at vera ov stuttir, og hesir verða broyttir fyrst í komandi ári.

Eg eri rættuliga fegin um, at kommunan skjótt kann bjóða 19 nýggj grundokir í

Kvívík. Ein útstykking, sum fer at kosta stívar 7 milliónir krónur. Í lötuni eru umleið 25 á bíðilista til grundoki í Kvívík.

Sum teir fyrstu í landinum finga borgarar í Kvívíkar kommunu, undir undanfarna bygdaráði, ókeypis dagstovnapláss, og hesa skipanina fara vit sjálvandi at varðveita og halda fram við. Peningur er settur av til, at minnu børnini fáa betri umstøður á dagstovninum, har tey fáa spælipláss inni, men eisini uttanfyri verða enn betri karmar.

Sum partur av miðvísu menningini av trivnaðinum hjá borgarunum verður barnafrádrátturin frá ársskiftinum hækkaður úr 4.000 upp í 5.100 krónur.

Hildið verður fram við at leggja kloakk í Kvívík, og kloakkin á Stykkinum verður væntandi liðug á vári 2018.

Vit hava sett fokus á at fáa øll viðurskifti viðvíkjandi trygd á eitt høgt støði, og sum partur av hesum hevur kommunan sett upp hjartastartarar í øllum fimm byggunum.

Tey eldru eiga tørn

Sum sæst omanfyri, er sum heild gjørt nógv fyri at gera viðurskiftini so góð sum gjørligt fyri okkara yngri borgarar og tey í arbeiðsferum aldri. Verandi bygdaráð hevur ta fatan, at vit nú eiga at seta meira ljós á viðurskiftini hjá okkara eldru borgarum. Samstarvið í eldrasamstarvinum VEKS virkar sum heild væl, og í sambandi við demensætlanina hava vit sett pening av til projektering og keyp av lendi til bygging av einum eldrasambýli í Kvívík.

Fólkatalið hevur verið støðugt hækkanði seinastu tvey árin og liggur nú um 600. Áhugi er uttanfrá at flyta til Kvívíkar, men eingi hús ella grundoki eru tøk, so tað verður ikki fyrr enn hesi viðurskifti eru broytt og komin í rættlag, at kommunan væntar, at fólkatalið fer at økja.

Figgjarstöðan er enn góð, hóast lánið verður hækkað, nú kommunan ger nýggja útstykking. Í 2017 var meirinntøkan av skatti áleið 2 milliónir meira enn væntað.

Eg kundi nevnt nógv onnur mál, men tey flestu av hesum eru umrødd aðrastaðni í hesum bóklingi.

Sum eg byrjaði við at siga, er Kvívíkar kommuna væl fyri, og tað er neyvan nokur kommuna í landinum á okkara stødd, sum hevur so nógv at bjóða sínum borgarum. Vit ætla tó ikki at leggja á tí lötú síðuni, men fara støðugt at arbeiða fyri, at borgarar í øllum fimm byggunum skulu hava best møguligar umstøður at búleikast her.

Við hesum fari eg at ynskja øllum borgarum á Skælingi, í Leynum, á Stykkinum, í Kvívík og á Válinum eini gleðilig jól og eitt eydnuberandi nýggjár.



Kvívíkar kommuna saman við Dagstovninum og skúlanum í Kvívík skipa fyri felags tiltaki fyri at menna samstarvið millum stovnarnar og skapa góðar upplivingar hjá børnunum.

STÓRIR MØGULEIKAR OG GÓÐUR TRIVNAÐUR Í ÁARLON

Tá Gunnvá Edvardstóttir søkti starvið sum leiðari av dagstovninum, Áarlon, var tað tí, at eg sá hópín av møguleikum í teimum framúr góðu kørmunum, sum stovnurin hevur.

Nakað, sum nýggi leiðarin í dagstovninum helt vera av stórum týðningi, var, at hetta stóra og frálíka húsið skal vera fult av virksemin, tí so góðir karmar, sum her eru, mugu gagnnýttast í mest møguligan mun.

Tá hetta so er sagt, var hon alla tíðina greidd yvir, at einsamøll gjørdi hon einki. Tað er tí av alstórum týðningi, at samstarvið við starvsfólk, foreldur og kommunu mátti vera gott. Og her vil hon siga, at tað hevur tað verið.

- Bæði dagliga samstarvið við starvsfólk og foreldur, men ikki minst samstarvið við foreldraráð, kommunustjóra og bygdaráð, sum allan vegin ígjøgnum hava givið mær hollan stuðul í arbeiði mínum, sigur Gunnvá Edvardstóttir.

Hon vísir á, at tá broytingar verða gjørdar, verða sjálvandi ikki allar eins væl móttiknar, og soleiðis vil altíð vera. Tó vil hon siga, at sum heild hevur gingið væl.

- Um børn skulu mennast og hava tað gott, eins og starvsfólk skulu dáma at vera á einum arbeiðsplássi, er góður trivnaður ein avgerandi fyrirtreyt. Stovnurin skal verða rúmligur, smidligur, sýna virðing og umsorgan, tí hetta eru grundarsteinar, sum

vit byggja víðari á. Í hesum sambandi ætla vit at gera alt, ið kann fyriryrgja happing. Í fyrstu atlugu hava vit havt ein felags foreldrafund og ein ráðleggingardag um happing. Og tá tilfarið "Betri vinir", sum Barnabati gevur út, er tokt, fara vit at arbeiða víðari við hesum. Ætlanin fevnir sjálvandi um allan stovnin, sigur leiðarin í Áarlon.

Hon vísir á, at tey fyrst og fremst miða ímóti, at børnini hava ein innihaldsríkan gerandisdag, har tey sjálvi kunnu vera við til at mynda dagin. Í vøggustovuni er ætlanin at leggja enn meira dent á kropsliga, málsliga og sosiala menning, tí menningin her leggur lunnar undir víðari menning og læru seinni í lívinum.

Børnini stóra sjálvsavgerð

Í barnagarðinum settu tey í byrjanini av 2017 eina verkstaðsskipan á stov. Talan er um eina fólkaraðisliga skipan, har børnini sjálvi kunnu velja ymiskar aktivitetir, har stovurnar eru innrættaðar til ymiskar virksemin.

- Vit hava eina stovu við kreativum verkstaði, ein onnur arbeiðir við náttúru og tøkni, meðan tann triðja er spælistova burturav. Haraftrat leggja vit dent á, at

børnini eru kropsliga aktiv, og at tey luttaka í matgerðini, sigur Gunnvá Edvardstóttir.

Hóast byrjanaravbjóðingar virkar hendan skipanin nú væl, og tey arbeiða víðari eftir hesum leisti við at menna skipanina enn meira.

Í frítíðarskúlanum eru dagarnir skipaðir við ymsum aktivitetum, sum til dømis við virksemin í kreativa verkstaðnum, at fara túrar, læra at gera mat og hava barnafundir, har ymiskt verður sett á skrá, eins og vit arbeiða við mongum øðrum.

- Ungdómshúsið Hellan lat upp í september, og vit vóru spent eftir at vita, hvussu hetta fór at verða móttikið. Sigast má, at tað hevur hepnast sera væl, tí tey ungu møta væl upp, og trivnaðurin er av tí besta, sigur leiðarin í Áarlon.

Í dagstovninum í Kvívík ganga í lötuni 78 børn. Tey 24 í vøggustovuni, 32 í barnagarðinum meðan 22 ganga í frítíðarskúlanum. Talan eru um tvær vøggustovur og trýggjar barnagarðsstovur, sum kemst av verkstaðsskipanini, frítíðarskúla og ungdómshúsinum Helluni, har tað regluliga møta umleið 25 ung upp.



GRØN ORKUÆTLAN FYRI KVÍVÍK

Sum kunnugt eru tvær stórar áir í Kvívík, Stórá og Breiðá, og hesar er kommunan farin undir at fáa gagnnýtt til at framleiða grøna orku til teir størri kommunalu bygningarnar. Hugskotið er sprottið í samstarvi millum kommununa og nýggja tøkniléðaran í kommununi, sum tók við starvi sínum á sumri 2016.

Umframt at fremja reinari umhvørvi við at avloysa ein part av oljunýtsluni, og ístaðin nýta vatnorku, sum er beint við hondina, fer tað at vera ein sparing fyri Kvívíkar kommunu at gera ílogu í eina vatnorkuskipan.

Talan verður um at gagnnýta vatnið í teimum báðum stóru áunum í Kvívík, Stórá og Breiðá. Við at gera eina ílogu á umleið 2,5 milliónir krónur í eina vatnorkuskipan við eini turbinu, fer kommunan við núverandi oljuprísi at spara onkustaðni millum millum 3-400.000 krónur í hita og streymnýtslu. Harafturat er ætlanin at fáa SEV at móttaka avlopsorkuna, sum fer at gera, at samlaða sparingin hjá kommununi kann koma upp á meira enn hálva millión krónur árliga. Sostatt fer ílogan at rinda seg sjálva aftur eftir nøkrum fáum árum.

Í 2016 fingur onnur enn SEV rætt at søkja um at sleppa at gagnnýta vatnið í áunum í Føroyum, og í 2017 varð latið upp fyri, at eisini onnur kunnu framleiða streym inn á netið hjá SEV. Smá vatnorkuverk, sum bert taka ein part av vatninum í ánni, eru umhvørvisvinarligari enn tey, sum taka nærur alt vatnið í ánni. Áimar í Kvívík eru stórar, og við at gera vatninntøkini ovarlaga, fæst nógv trýst og harvið orka burturúr. Ætlaðu vatnmyllurnar eru væl kendar og millum annað nógv nýttar í Noregi, har tær roynast væl.

- Tað er upplagt at umseta ta stóru vatn-mongdina og megina í áunum til at framleiða orku, sum kann nýtast til at framleiða streym og hita til teir stóru bygningarnar hjá kommununi, sigur Joan Jacob Andreasen, tøkniléðari í Kvívíkar kommunu.

Fyrirmyndin fyri grønu verkætlanina er ein vatnorkuskipan í Vatnsørum, sum Ólavur Poulsen er upphavsmaður til. Eisini kennir Joan Jacob Andreasen sjálvur til hesa skipan frá pápa sínum í Kollafirði, sum hevur ein slíka skipan, har Ólavur Poulsen eisini hevur verið ráðgevi.

Í Kvívík er ætlanin er at fara upp á 220 metra hædd at savna vatnið, ið síðani við stórum trýsti verður leitt oman í eina turbinu í einum lítlum bygningi, sum verður niðri í bygdini.

Nýggj gøtuljós
Umframt vatnorkuverkætlanina, verður eisini hugsað grønt, tá ræður um aðra orkunýtslu í kommununi. Til dømis í sambandi við gøtuljós skipanina í teimum einstøku byggunum.

- Tørvur er á at fáa sterkari gøtuljós, og har er upplagt at fara undir at leggja um til ledljós, sum bert brúka ein brotpart, men samstundis geva munandi betri ljós í gøtunum, sigur Joan Jacob Andreasen.

Landafrøðiliga er kommunan stór – líka frá Skælingi til Válin – so tað er soleiðis, at alt verður ikki skift í einum. Ætlanin er at byrja á Skælingi, og so við og við skifta ljósini út í allari kommununi yvir eitt ávíst úðarskeið.

- Ein síðuvinningur við hesum er, at vit fáa eina nýggja gøtuljósaskipan upp at standa, sum verður viðlíkahaldsfrí tey fyrstu mongu árin. Sostatt verður óneyðugt at pjøssa upp á tað gamla, tá alt er útskift.

Joan Jacob Andreasen sigur seg stórtvívast í starvinum, sum byrjaði á sumri 2016.

- Eg havi ein ómetaliga spennandi arbeiðs-dag, har eg sleppi at útínna nógv av teimum tungunum, sum eg haldi bæði eru góð fyri kommununa, eins og at vera spennandi og mennandi fyri meg sum handverkara, sigur tøkniléðarin.

Joan Jacob Andreasen heldur, at viðurskiftini í kommununi sum heild eru væl skipaði og hevur alt gott at bera teimum, ið hann dagliga samstarvar við.



Bygdaráðið í Kvívíkar kommunu, sum við ársskiftið rundar tað fyrsta árið við róðrið. Ovast frá vinstri: Ragnar Isaksen, Óli Hans Olsen, Heri Müller, borgarstjóri, og Hans Martin Ø. Andreasen. Sitandi frá vinstri: Vivi Davidsen, Jóhanna D. Vang og Petra Iversen.



Snóruin til nýggja bátahylin á Válinum verður kliptur av núverandi borgarstjóra – her í báti saman við fyrrverandi borgarstjórum í kommununi.



Hjartastartari verður nú settur upp í øllum byggunum.



Vetrarmynd úr Leynum.



TRIVNAÐUR OVAST Á BREDDAN



Ragnar Isaksen
formaður í Trivnaðarnevndinni

Nógv er hent í Kvívíkar kommunu, síðani verandi bygðaráð tók við fyrst í árinum, og vit hava nú lagt seinastu hond á figgjarætlanina fyri komandi ár. Sum tað sæst aðrastaðni í hesum bóklingi, eru tað tey stóru málini, ið hava fylt nógv í 2017. Eitt nú bátahylurin á Válinum, útbygging av kirkjugarðinum, ætlanirnar um at byggja eitt heim fyri dement, ein komandi útstykking og so framvegis.

Umfram alt hetta, sum er hent og hendir á tekniska økinum, so er eisini onnur frambrót gjørd, sum eru til frama fyri trivnaðin í kommununi. Stórus dentur er lagdur á at hækka fakliga støðið í dagstovninum, og hetta heldur fram í komandi ári.

Eitt tað størsta stigið fyri trivnaðinum hjá teimum ungu, er ungdómshúsið Hellan, sum byrjaði sítt virksemi í heyst. Nógv børn og ung vitja í Helluni, sum er eitt gott prógv fyri, at tørnur var á hesum í okkara kommunu. Eg ivist ikki í, at hetta kann mennast enn meira sum frá líður, tá vit hava fleiri royndir við hesum

Eitt ynski hjá mær er eisini at seta størri fokus á at fáa okkum sum borgarar at røra okkum meira. Frá árskiftinum verður ókeypis at svimja, sum vit vóna fer at viðvirka til, at okkara borgarar fara at nýta svimjihylin enn meira. Eisini hava vit í ár gjørt av at hava svimjihylin opnan leygarmorgun. Hetta er væl móttikið av bygðafólkunum, og tí fara vit eisini í komandi ári at hava hylin meiri opnan.

Fyri komandi ár er peningur settur av til, at arbeiðið við viðarlundini kann halda fram við millum annað at planta fleiri trøð og gera gøtur.

Í 2017 varð skipað fyri felags degi millum dagstovn og skúlan. Eitt átak, sum eydnaðist avbera væl. Ætlanin við tiltakinum var at geva børnunum eina góða, felags uppliving, samstundis sum hetta eisini er við til at menna samstarvið millum skúla og stovn. Ætlanin er at skipa fyri einum líknandi tiltaki komandi ár.

Útstykking gerast liðug

Í bygðaráðnum ætli eg mær at arbeiða fyri, at vit fara undir at gera útstykkingina Norðuri á Heygnum í Kvívík lidna, sum – hóast fólk longu hava búð har í nógv ár – ongantíð er gjørd heilt liðug.

Eitt mál, sum eg eisini ætli mær at arbeiða við, er at fáa skil á parkeringsviðurskiftinum í kommununi. Tí hvar skal vera løyvt at parkera, bæði privat og vinnuligt, eins og

til húsvagnar, bátar og vagnar av ymsum slagi? Hetta royna vit nú at greina, so vit kunnu fáa gjørt nakrar parkeringsásetingar.

Vit stremba sjálvandi eftir at halda kommunalu vegirnar við at bota smærri og størri hol í asfaltinum, eins og at halda bygðirnar reinar og ruddilgar. Hetta er sjálvandi ein týðandi partur av trivnaðinum fyri borgararnar í bygðum okkara.

Undanfarna bygðaráð gjørdi eitt stórt prosjekt fyri Glæmuna sum mentanarhús, men tað visir seg, at tær ætlanirnar í uppskotinum eru alt ov kostnaðarmiklar at fremja fyri eina litla kommunu sum okkara. Tískil má okkurt annað og minni kostnaðarmikið umhugsast og gerast, um Glæman aftur skal koma til heiðurs og æru. Hetta fara vit sjálvandi at umrøða í bygðaráðnum, hóast tað ikki er nakað, sum stendur fyrst fyri, tí vit hava so nógv onnur átroðkandi mál, sum skattakrónurnar fyrst og fremst mugu fara til.

Nakað, sum eg havi sett mær fyri í 2018, er, at verða meira sjónligur í bygðum okkara. Hetta at hava fingurin betur á pulsinum fyri at vita, hvat hendir og rørir seg millum borgararnar í Kvívíkar kommunu. Millum annað við at støðga á og taka eitt prát um tey ymsu viðurskiftini, tá borgararnir ynskja tað.

Við hesum orðum fari eg at ynskja øllum borgarum í Kvívíkar kommunu eini gleðilig jól og eitt eydnuberandi komandi ár.

NÓGV HENT Á TEKNISKA ØKINUM



Óli Hans F. Olsen
formaður í teknisku nevnd

At Kvívíkar kommuna ikki stendur aftan fyri nakra aðra kommunu av okkara stødd, er hetta árið eitt gott prógv fyri. Vit hava tikið í nýtslu nýggjan bátahyl á Válinum, arbeiðið við at breiðka Víkarvegin er næstan liðugt, og somuleiðis er víðkanin av kirkjugarðinum væl ávegis og verður liðugt fyrst í nýggja árinum.

Vetrarfríðingin á Válinum er liðug, tí nú er alt hegnað, sum hegnast skuldi. Eisini er næstan liðugt at gera kloakk á Válinum, sum nú lýkur øll verandi umhvørviskrøv. Ætlanin var somuleiðis at byrja við at klokkera gomlu bygðina í Kvívík í 2017, men hetta arbeiðið fer væntandi í gongd fyrst í nýggja árinum.

Útstykkingin frammi í Gerði er um at fara í gongd, har vit fara at nýta avlopsgrótið til bátahylin á Válinum, so grótkastini kunnu gerast liðug. Arbeiðið hevur verið útbjóðað, og kommunan tók av einum tilboði frá P/F Tórhalli Hansen, sum fer undir hetta arbeiðið, tá neyðug loyvi frá Yvirfríðingarnevndinni fyriliggja.

Sum avleiðing av nýggju bygningskunngerðini fara vit at dagføra byggi-samtyktina fyri kommununa, so hon verður í samsvari við nýggju bygningsreglurnar.


Viðlíkahald stóran týðning

Nógv hevur verið gjørt í kommununi fyri børn og barnafamiljur síðstu árin, og nú er ætlanin at seta meira orku av til bota um umstøðurnar hjá okkara eldru íbúgvum. Í figgjarætlanini fyri 2018 er peningur settur av til staðseting og projektering av einum demensheimi, sum sjálvandi verður gjørt í samstarvi við eldrasamstarvið VEKS, ið vit reka saman við Sunda-, Eiðis- og Vestmanna kommunum.

Kvívíkar kommuna er ikki av størstu kommunum, og tí mugu vit vera varin við at seta alt ov nógv og kostnaðarmikil arbeiðir í gongd í senn. Tað er tó av alstórum týgningi, at vit eisini hava pening til at viðlíkahalda allar fimm bygðirnar.

Oftani eru tað tey smáu tingini, ið ikki verða gjørd ella viðlíkahildin, og sum ikki nýtast at vera so kostnaðarmikil, ið fella borgarunum fyri bróstið. Tískil er eisini peningur settur av til fólk at halda bygðirnar viðlíka. Sum formaður í teknisku nevnd ætli eg mær at fylgja hesum upp.

Fari í hesum sambandi at nýta høvið at ynskja øllum borgarum á Skælingi, Leynum, Stykkinum, Kvívík og á Válinum eini gleðilig jól og eitt gott komandi ár.



Á heimasíðuni hjá kommununi, www.kviviik.fo, ber til at síggja vevmynd av bygðini við at trýsta á litlu myndina ovarlaga í høgra horni. Eitt nú ber til at gera sær eina meting av, hvussu veðrið háttar sær beint nú.



KVÍVÍKAR KOMMUNA

Frammi í Gerði 1
FO-340 Kvívík
Tel.: +298 66 24 00
kvivik@kvivik.fo
www.kvivik.fo